

قرآن وحدیث کی روشنی میں تحقیقی تالیف

مومن مسالک کی عظمت

رضی اللہ عنہ

صحابہ کرام اور صحابہ کین کی نظر میں

علامہ
(مدظلہ العالی)
غلام غوث بغدادی قادیانی

تالیف

مستعلم جامعہ الاسلامیہ بغداد شریف العراق
کلیہ فکر اسلام و الدعوة الاسلامیہ

دار النشر حمزہ غوثیہ

ناشر

جامع مسجد بہار شریعت بہار آباد کراچی

www.gulfishanmasjid.org

الصلوة والسلام عليك يا رسول الله



موتے مبارک کی عظمت

صحابہ کرام اور صالحین کی نظر میں

تالیف

(مدظلہ العالی)

علامہ غلام غوث بغدادی قادیانوی

مستعلم جامعہ الاسلامیہ بغداد شریف العراق
کلیہ فکر اسلام و الدعوة الاسلامیہ

امیر نور القمزیہ غوثیہ آر انٹرنیشنل

ناشر



جامع مسجد بہار شریعت بہار آباد کراچی

الانتساب

حضور پر نور ﷺ کے جلیل القدر صحابہ اور صحابیات خصوصاً ”سَيْفٌ مِّنْ سُيُوفِ اللَّهِ“
(اللہ عزوجل کی تلواروں میں سے ایک تلوار) حضرت سیدنا خالد بن ولید رضی اللہ عنہ
اور اُم المؤمنین سیدتنا اُم سلمہ رضی اللہ عنہا کے نام جنہوں نے اپنے
حسنِ عمل (تعظیمِ مومئے مبارک شریف) کے ذریعے حق کا تعین آسان سے آسان کر دیا
کہ جو مومئے مبارک کا ادب کرے وہی حق و سچ کی راہ پر گامزن ہے۔

الالھماء

مدینے کے تاجدار، حبیب پروردگار، شفیع روزِ شمار، جنابِ احمدِ مختار ﷺ کا ادب اور
احترام کرنے والے خوش بختوں کے نام جو مومئے مبارک شریف کی زیارت کا اہتمام
کرتے ہیں اور اُن تمام سعادت مندوں کے نام جو حضور ﷺ کے مومئے مبارک کی
زیارت کرتے ہوئے اپنے قلوب کو عشقِ مصطفیٰ ﷺ سے منور کرتے ہیں۔

فہرستِ مضامین

صفحہ نمبر	عنوان	نمبر شمار
2	انتساب والاہداء	1
3	فہرست	2
4	پہلے اسے پڑھئے	3
5	آغازِ کتاب	4
7	تعظیم کا نرالا انداز	5
8	مریض بیماری سے شفا پاتے	6
9	مبارک زمانہ پاکیزہ سوچ	7
9	حضرت انس بن مالک رضی اللہ عنہ کی وصیت	8
10	سب سے بڑی نعمت	9
11	شاہ ولی اللہ رحمۃ اللہ علیہ کا مرتبہ اور مقام	10
11	ایمان افروز واقعہ	11
13	ناقابلِ برداشت	12
14	حضور ﷺ اپنے موئے مبارک تقسیم فرماتے تھے	13
15	19 سال قبل پیش آنے والا سچا واقعہ	14
16	عاجزانہ درخواست	15

پھلے اسے پڑھیں

اللہ تعالیٰ کا فضل و احسان ہے جس نے ہمیں ایمان کی عظیم الشان نعمت عطا فرمائی۔ پروردگار عزوجل کا ہم جس قدر شکر ادا کریں کم ہے اس نے ہمیں ہمیشہ کے لئے جہنم سے آزادی کا راستہ ایمان کے ذریعہ عطا فرمایا۔

پیارے بھائیو! ہمیں یاد رکھنا چاہئے کہ شیطان کی آرزو اور تمنا یہی ہے کہ ہم ایمان سے ہاتھ دھو بیٹھیں۔ شیطان مختلف ذرائع سے ہمیں ایمان پر ثابت قدمی سے روکتا ہے اور طرح طرح کے وسوسوں کا شکار کر دیتا ہے کبھی تو بد عملی کی طرف مائل کرتا ہے اور کبھی جھوٹ، سودی لین دین وغیرہ کے ذریعے دل سیاہ کر دیتا ہے تاکہ معاذ اللہ گناہوں کی کثرت ایمان سے دوری کا سبب بن جائے اور کبھی انتہائی خطرناک ترین وار (کہ نہ جانے کون حق پر ہے اور اس چکر میں کون پڑے) اس کے ذریعے لوگوں کو حق سمجھنے سے روکتا ہے۔ تو کبھی تنگ نظری کے جال میں مبتلا کر دیتا ہے اور ہر نئے اچھے کام کو بدعت کا نام دے کر نیک اعمال سے روکتا ہے۔ الغرض شیطان کسی نہ کسی طرح ہمیں اسلامی اصول و قواعد سمجھنے سے روکتا ہے۔

ان شاء اللہ عزوجل بحمد اللہ تعالیٰ اس مختصر تحریر کے ذریعے ہمیں پریشانی سے نجات مل جائے گی اور یہ معلوم کرنے میں دشواری نہ ہوگی کہ حق کا راستہ کون سا ہے۔ اللہ تعالیٰ سے دعا ہے کہ رب العالمین محبوب کریم ﷺ، سید الشہداء حضرت حمزہ رضی اللہ عنہ، حضور سیدنا امام موسیٰ کاظم رضی اللہ عنہ، حضور غوث اعظم رضی اللہ عنہ اور سیدی محمد شاہ دولہا سبزواری رحمۃ اللہ علیہ کے صدقے تمام علماء و مشائخ اہلسنت اور اساتذہ کے نام جنہوں نے اپنی صلاحیتوں کو دین متین کی خدمت کیلئے وقف کر دیا اس تحریر کو قبول و منظور فرمائے۔

امین بجاہ النبی الکریم ﷺ

بِسْمِ اللَّهِ الرَّحْمَنِ الرَّحِيمِ

قرآن پاک اور احادیث طیبہ کے نور سے ہمیں صحابہ کرام و صالحین کے عقائد و نظریات کو اختیار کرنے اور ان کے دامن سے وابستہ رہنے کا درس ملتا ہے۔

چنانچہ ارشاد باری عزوجل ہے:-

وَاتَّبِعْ سَبِيلَ مَنْ أَنَابَ إِلَيَّ

﴿سورة لقمان، آیت ۱۵، پ ۲۱، ع ۱۱﴾

ترجمہ: ”جو میری طرف رجوع لے آئے ان کے راستے کی پیروی کرو“

معلوم ہوا قرآن پاک کا واضح ارشاد صحابہ و صالحین کے نظریات اختیار کرنے کا درس دے رہا ہے۔

مزید یہ کہ صحابہ کرام علیہم الرضوان کی عظمت کا تذکرہ کچھ اس طرح سے کیا جا رہا ہے کہ:-

اٰمِنُوْا كَمَا اٰمَنَ النَّاسُ

﴿سورة البقرة، آیت ۱۳، پ ۱، ع ۲﴾

ترجمہ: ”تم صحابہ کی طرح ایمان لے آؤ“

جہاں قرآن میں صحابہ کرام علیہم الرضوان کے ایمان کو معیار قرار دیا گیا ہے یعنی ان کی طرح ایمان لاؤ

اسی رکوع کی ابتداء میں ایک گروہ کے ایمانی دعویٰ کو رد کیا گیا ہے ارشاد ہے:-

وَمِنَ النَّاسِ مَنْ يَقُولُ اٰمَنَّا بِاللّٰهِ وَبِالْيَوْمِ الْاٰخِرِ وَهُمْ بِمُؤْمِنِيْنَ

﴿سورة البقرة، آیت ۸، پ ۱، ع ۲﴾

ترجمہ: ”اور بعض لوگ کہتے ہیں کہ ہم اللہ اور آخرت کے دن پر ایمان لائے حالانکہ وہ ہرگز مومن نہیں۔“

اس گروہ کے ایمانی دعویٰ کو اللہ تعالیٰ نے ٹھکرا دیا حالانکہ یہ لوگ بھی حضور ﷺ کے نام کا کلمہ پڑھتے

اور آپ ﷺ کی اقتداء میں نماز پڑھتے اور جہاد میں بھی شامل ہوتے تھے لیکن ان کے قلوب تعظیم مصطفیٰ ﷺ

سے خالی تھے چنانچہ سورۃ التوبہ آیت نمبر ۶۶، ۶۵، پ ۱۰ کا شان نزول تفسیر مظہری ج ۴، ص ۲۶۰ پر اس طرح ہے کہ:-

عَنْ قَتَادَةَ أَنَّ نَاسًا مِّنَ الْمُنَافِقِينَ قَالُوا فِي غَزْوَةِ تَبُوكَ
يَرْجُوا هَذَا الرَّجُلُ أَنْ يَفْتَحَ قُصُورَ الشَّامِ وَحُصُونَهَا
هَيْهَاتَ فَاطَّلَعَ اللَّهُ نَبِيَّهُ ﷺ عَلَى ذَلِكَ فَاتَاهُمْ فَقَالَ
قُلْتُمْ كَذًا وَكَذَا قَالُوا إِنَّمَا كُنَّا نَخُوضُ وَنَلْعَبُ فَنَزَلَتْ

”حضرت قتادہ رضی اللہ عنہ سے مروی ہے کہ :- منافقین نے غزوہ تبوک میں کہا یہ شخص
(یعنی حضور ﷺ) امید لگائے ہوئے ہیں کہ شام کے محلات اور قلعے فتح کر لیں گے۔ ایسا ہونا بہت بعید ہے اللہ نے
منافقین کی اس گفتگو کی اطلاع حضور ﷺ کو دے دی حضور ﷺ ان منافقوں کے پاس تشریف لے گئے اور
فرمایا تم نے ایسا ایسا کہا تھا وہ کہنے لگے ہم تو دل لگی اور مذاق کر رہے تھے۔“

اس پر سورہ توبہ پ 10 آیت نمبر ۶۵ اور ۶۶ نازل ہوئی۔

وَلَئِنْ سَأَلْتَهُمْ لَيَقُولُنَّ إِنَّمَا كُنَّا نَخُوضُ وَنَلْعَبُ قُلْ أَبِاللَّهِ وَآيَاتِهِ
وَرَسُولِهِ كُنْتُمْ تَسْتَهْزِءُونَ لَا تَعْتَذِرُوا قَدْ كَفَرْتُمْ بَعْدَ إِيمَانِكُمْ ط

ترجمہ: ”اور اے محبوب اگر تم ان سے پوچھو تو کہیں گے کہ ہم تو یونہی بھنی کھیل میں تھے تم فرماؤ کیا اللہ اور اسکی
آیتوں اور اس کے رسول سے ہنستے ہو بہانے نہ بناؤ تم کافر ہو چکے مسلمان ہو کر“

قرآن پاک کے نور سے معلوم ہوا کہ حضور ﷺ کی پیشگوئیوں کا تمسخر (مذاق اڑانا) اور علم غیب کا
مطلقاً انکار اللہ تعالیٰ سے دوری کا سبب اور ایمانی دعویٰ کے باطل ہونے کا باعث ہے۔ حضور ﷺ کی عظمت
دلوں میں نہ ہو، تو محض دعوؤں کا اعتبار نہیں ہے۔ صحابہ کرام علیہم الرضوان کی طرح اگر ایمان ہے تو کامیابی قدم
ضرور چومے گی، چنانچہ ارشاد ہوتا ہے۔

فَإِنْ آمَنُوا بِمِثْلِ مَا آمَنْتُمْ بِهِ فَقَدْ اهْتَدَوْا

﴿سورة البقرة ۱۳۷، ۱۳۸، ۱۳۹﴾

”(اے صحابہ!) اگر تمہارے ایمان لانے کی طرح وہ منافقین بھی ایمان لائیں تو ضرور وہ ہدایت

پا جائیں گے۔“

صحابہ علیہم الرضوان کا معاملہ منافقین سے جدا تھا۔ مُؤَدَّب صحابہ کرام علیہم الرضوان حضور ﷺ سے غیب کی خبر سنتے تو حق و سچ جانتے تھے اور حضور ﷺ کی تعظیم و توقیر کو انہوں نے حرزِ جان بنایا ہوا تھا نہ صرف حضور پر نور ﷺ سے عقیدت و محبت میں خود رفته تھے بلکہ جس چیز کو حضور ﷺ سے نسبت ہوتی اس کی اہمیت ان کے نزدیک اپنی جان سے بڑھ کو ہوا کرتی تھی۔

تعظیم کا نرا انداز:-

جنگِ یرموک میں حضرت خالد بن ولید رضی اللہ عنہ کا مقابلہ نسطور پہلوان سے ہوا۔ دونوں کا دیر تک سخت مقابلہ ہوتا رہا حتیٰ کہ حضرت خالد رضی اللہ عنہ کا گھوڑا اٹھو کر کھا کر گر گیا اور حضرت خالد رضی اللہ عنہ اس کے سر پر آ گئے اور ٹوپی زمین پر جا پڑی نسطور کا فر موقع پا کر آپ کی پشت پر آ گیا۔ اس وقت حضرت خالد رضی اللہ عنہ پکار پکار کر اپنے رفقاء سے فرما رہے تھے کہ ”میری ٹوپی مجھے دو! خدا تم پر رحم کرے۔“ ایک شخص جو آپ کی قوم بنی مخزوم میں سے تھا وہ دوڑ کر آیا اور ٹوپی آپ کو دی آپ نے اسے پہن لیا اور نسطور کا مقابلہ کیا یہاں تک کہ اس کو قتل کر دیا، لوگوں نے اس واقعہ کے بعد آپ سے پوچھا کہ دشمن تو پشت پر آ پہنچا تھا اور آپ ٹوپی کی فکر کر رہے تھے حالانکہ ٹوپی اتنی قیمتی تو نہ تھی۔

حضرت خالد رضی اللہ عنہ نے فرمایا کہ:- اس ٹوپی میں حضور سید عالم نور مجسم ﷺ کے پیشانی مبارک کے بال مبارک ہیں جو مجھے اپنی جان سے زیادہ محبوب ہیں۔ عمر بھر جنگ میں ان مبارک بالوں کی برکت سے فتح و نصرت حاصل ہوتی رہی۔ اسی لئے میں بے قراری سے اپنی ٹوپی کی طلب میں تھا کہ کہیں ان کی برکت سے میں محروم نہ ہو جاؤں اور یہ ٹوپی کسی کافر کے ہاتھ نہ لگ جائے (جو ان مبارک بالوں کی بے حرمتی کرے)

﴿واقعی، شفا شریف، ص ۴۴، ج ۲، عمدۃ القاری شرح بخاری، ص ۳۷، ج ۳﴾

حضور ﷺ کی تعظیم و توقیر فرضِ عین ہے بلکہ تمام فرائض کی اصل ہے اور آپ کی ادنیٰ توہین یا تکذیب کفر ہے اللہ تعالیٰ ارشاد فرماتا ہے:-

إِنَّا أَرْسَلْنَاكَ شَاهِدًا وَ مُبَشِّرًا وَ نَذِيرًا لِّتُؤْمِنُوا بِاللَّهِ وَرَسُولِهِ
وَتُعَزِّرُوهُ وَتُوَقِّرُوهُ وَتُسَبِّحُوهُ بُكْرَةً وَآصِيلًا
(سورۃ الفتح، آیت ۸، ۹، ۲۶، ۹۷)

ترجمہ: ”(اے نبی) بے شک ہم نے آپ کو بھیجا شاہد، مبشر اور نذیر بنا کر تاکہ (اے لوگو) تم اللہ اور اس کے رسول پر ایمان لاؤ اور رسول کی تعظیم و توقیر کرو اور صبح و شام اللہ کی پاکی بولو۔“
حضرت انس بن مالک انصاری رضی اللہ عنہ فرماتے ہیں کہ:- حضور پر نور ﷺ نے فرمایا:

لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ
مِنْ وَالِدِهِ وَوَلَدِهِ وَالنَّاسِ أَجْمَعِينَ
(بخاری، ج ۱، ص ۷۷)

”تم میں کوئی مومن نہ ہوگا جب تک کہ میں اس کے نزدیک اس کے ماں باپ اولاد اور سب آدمیوں سے زیادہ محبوب نہ ہو جاؤں۔“

پیارے بھائیو! حضرت خالد بن ولید رضی اللہ عنہ نے قرآن و حدیث کا نور براہ راست نور والے آقا ﷺ سے حاصل کیا انہیں اس بات کا علم تھا کہ اپنی جان کی حفاظت ضروری ہے لیکن انہوں نے اپنی جان سے بڑھ کر نسبتِ رسول ﷺ (موئے مبارک) کے ادب کا خیال رکھا کیونکہ انہوں نے اسلام کی روح (تعظیم و ادب) کو جسم کے روئے روئے میں بسالیا تھا اسی لئے کامیابی ان کا مقدر تھی۔

مریض بیماری سے شفا پاتے :-

حضرت عثمان بن عبد اللہ رضی اللہ عنہ فرماتے ہیں کہ:- میری زوجہ نے مجھ کو ایک پانی کا پیالہ دے کر ام المومنین حضرت ام سلمہ رضی اللہ تعالیٰ عنہا کے پاس بھیجا اور میری بیوی کی یہ عادت تھی کہ جب بھی کسی کو نظر لگتی یا کوئی بیمار ہوتا تو وہ برتن میں پانی ڈال کر حضرت ام سلمہ رضی اللہ عنہا کے پاس بھیج دیا کرتیں کیونکہ ان کے پاس حضور ﷺ کے موئے مبارک تھے۔

فَاُخْرِجَتْ مِنْ شَعْرِ رَسُولِ اللَّهِ وَكَانَتْ تُمَسِّكُهُ فِي جُلْجُلٍ
مِنْ فِصَّةٍ فَخَضَّخَصَتْهُ لَهُ فَشَرِبَ مِنْهُ مَرِيضٌ

﴿بخاری، مشکوٰۃ، ص ۳۹۱﴾

”تو وہ رسول اللہ ﷺ کے اس بال مبارک کو نکالتیں جس کو انہوں نے چاندی کی ٹلی میں رکھا ہوا تھا اور پانی میں ڈال کر ہلا دیتیں اور مریض وہ پانی پی لیتا۔“ (جس سے اس کو شفا ہو جاتی)

مبارک زمانہ پاکیزہ سوچ :-

صحابہ و تابعین کی کس قدر پاکیزہ مبارک سوچ تھی کہ مشکلات سے نجات، بیماری سے شفایابی کے لئے نسبت رسول ﷺ (موئے مبارک شریف) سے فیض یاب ہوتے تھے۔ اللہ تعالیٰ حضرت اُمّ سلمہ رضی اللہ عنہا کے درجات بلند فرمائے کہ انہوں نے زلفوں والے آقا ﷺ کی عقیدت و محبت کس قدر حکمت بھرے انداز سے عاشقانِ مصطفیٰ ﷺ کے قلوب میں منتقل فرمادی تھی۔

حضرت انس بن مالک رضی اللہ عنہ کی وصیت :

قَالَ ثَابِتُ الْبُنَانِيُّ قَالَ لِيْ اَنَسُ بْنُ مَالِكٍ هَذِهِ شَعْرَةٌ مِّنْ شَعْرِ
رَسُولِ اللَّهِ ﷺ فَضَعُهَا تَحْتَ لِسَانِيْ قَالَ فَوَضَعْتُهَا تَحْتَ
لِسَانِهِ فَذُفِنَ وَهِيَ تَحْتَ لِسَانِهِ

﴿اصابہ، ص ۷۱، ج ۱﴾

”حضرت ثابت بنانی رضی اللہ عنہ فرماتے ہیں کہ:- حضور ﷺ کے خادم حضرت انس بن مالک رضی اللہ عنہ نے مجھ سے کہا کہ یہ رسول اللہ ﷺ کے مبارک بالوں میں سے ایک بال ہے جب میں مر جاؤں تو اس کو میری زبان کے نیچے رکھ دینا چنانچہ میں نے حسب وصیت ان کی زبان کے نیچے رکھ دیا اور اس حالت میں وہ دفن کئے گئے۔“

صحابہ و تابعین موئے مبارک شریف سے والہانہ عقیدت رکھتے تھے ان کے نزدیک دنیا و مافیہا سے بڑھ کر موئے مبارک کو اہمیت حاصل تھی۔

نعمتوں میں سب سے بلند و بالا نعمت:-

حضرت محمد بن سیرین تابعی رضی اللہ عنہ فرماتے ہیں کہ:-

قُلْتُ لِعُبَيْدَةَ عِنْدَنَا مِنْ شَعْرِ النَّبِيِّ ﷺ أَصْبَنَاهُ مِنْ قَبْلِ أَنَسٍ أَوْ
مِنْ قَبْلِ أَهْلِ أَنَسٍ فَقَالَ لَأَنْ تَكُونَ عِنْدِي شَعْرَةٌ مِنْهُ أَحَبُّ إِلَيَّ
مِنَ الدُّنْيَا وَمَا فِيهَا (بخاری، ص ۲۹ ج ۱)

”میں نے عبیدہ رضی اللہ عنہ سے کہا کہ ہمارے پاس حضور ﷺ کے کچھ بال مبارک ہیں جو ہمیں حضرت انس یا اہل انس سے ملے ہیں (یہ سن کر) حضرت عبیدہ رضی اللہ عنہ نے کہا کہ میرے پاس ان بالوں میں سے ایک بال کا ہونا میرے نزدیک دنیا و ما فیہا سے محبوب تر ہے۔“

اس حدیث پاک سے یہ معلوم ہوا کہ موئے مبارک کا فیض منقطع نہیں ہوا بلکہ جوں جوں زمانہ گزرتا گیا برکتوں کا نزول بڑھتا ہی چلا گیا۔

امام الاولیاء سیدی داتا گنج بخش بھویری قدس سرہ نے فرمایا کہ:- حضرت ابوالعباس مہدی سیاری مرو کے کھاتے پیتے خوشحال گھرانے کے چشم و چراغ تھے۔ والد کے فوت ہونے پر آپ کو وراثت میں بہت زیادہ دولت ملی تھی۔ آپ کو پتہ چلا کہ فلاں کے پاس رحمت عالم ﷺ کے دو موئے مبارک ہیں۔ آپ نے وہ خرید لئے۔ ان موئے مبارک کی برکت سے اللہ تعالیٰ نے آپ کو توبہ کی توفیق عطا کی اور آپ کو اللہ تعالیٰ نے اپنا ولی بنالیا۔ پھر آپ نے یعنی خواجہ مہدی سیاری نے حضرت خواجہ ابوبکر واسطی رحمۃ اللہ علیہ کے ہاتھ پر بیعت کر لی اور ان کی خدمت میں رہ کر وہ مقام پایا کہ اولیائے کرام کے ایک گروہ کے امام بن گئے اور پھر جب آپ کے وصال کا وقت آیا تو آپ نے وصیت کی کہ یہ دونوں بال مبارک میرے منہ میں رکھ دیئے جائیں چنانچہ ایسا ہی کیا گیا اور ان کا مزار مبارک مرو میں مشہور ہے۔ چنانچہ سرکار گنج بخش قدس سرہ کشف المحجوب میں لکھتے ہیں کہ:-

”وامروز گور او بمر و ظاہر است مرد ماں بحاجت خواستن آنجا

شوند و مهمات از آنجا طلبند و مجرب است“

(کشف المحجوب، ص ۱۴۳)

یعنی:- ”مہدی سیاری کا مزار شریف مرو میں مشہور ہے۔ لوگ وہاں اپنی حاجتیں لے کر جاتے ہیں اور وہاں جا کر اپنی مهمات (حاجتیں) طلب کرتے ہیں ان کی حاجتیں پوری ہوتی ہیں اور یہ مجرب ہے۔“

شاہ ولی اللہ کا مرتبہ اور مقام:-

حضرت شاہ ولی اللہ علیہ الرحمہ کی ذات کسی تعارف کی محتاج نہیں ہے۔ آپ علیہ الرحمہ نے اپنے آپ کو اسلام کی خدمت کے لیے وقف کر دیا تھا۔ سرکارِ دو عالم ﷺ کی محبت اور حضور کی سنتوں پر عمل کو آپ نے اپنا وظیفہ بنا لیا تھا۔ آپ کی ذات موئے مبارک کی زیارت کرنے والوں اور اس سعادت سے محروم یعنی دونوں ہی طبقوں کے نزدیک معتمد علیہ ہے۔ آپ دین اسلام کی خدمت میں اپنے شب و روز صرف کرتے رہے یہاں تک کہ آپ پر کرم نوازیوں کی بارشیں اس انداز میں ہوئیں کہ آپ علیہ الرحمہ خود اپنی کتاب ”حُجَّةُ اللَّهِ الْبَالِغَةُ“ کے مقدمے میں فرماتے ہیں کہ:-

رَأَيْتُ إِلَّا مَآمِنِ الْحَسَنِ وَالْحُسَيْنِ فِي مَنَامٍ وَأَنَا يَوْمَئِذٍ بِمَكَّةَ

كَأَنَّهُمَا أَعْطَيَانِي قَلَمًا وَقَالَ هَذَا قَلَمُ جَدِّنَا رَسُولِ اللَّهِ ﷺ

﴿حجة البالغة، ص ۱۱، مطبوعہ بیروت﴾

”میں نے دونوں امام یعنی امام حسن اور امام حسین رضی اللہ عنہما کی زیارت خواب میں کی اور اس دن میں مکہ مکرمہ میں تھا، انہوں نے مجھے ایک قلم عطا کیا اور فرمایا یہ ہمارے نانا جان رسول اللہ ﷺ کا قلم ہے۔“

اس عظیم الشان بشارت سے معلوم ہوا کہ حق کے پرچار کے لیے آپ کو منتخب کر لیا گیا ہے چنانچہ آپ کا ارشاد ہے کہ ”جب میرے والد ماجد نے آخری عمر میں تبرکات تقسیم کئے تو ایک بال مبارک مجھے بھی عنایت ہوا۔“

ایمان افروز واقعہ:-

انفارس العارفین ص ۳۷ پر حضرت شاہ ولی اللہ محدث دہلوی علیہ الرحمہ کے والد ماجد شاہ عبدالرحیم علیہ الرحمہ فرماتے ہیں کہ:- ایک بار مجھے بخار کا عارضہ لاحق ہوا اور بیماری طول پکڑ گئی حتیٰ کہ زندگی سے ناامیدی ہو گئی، اس دوران مجھے غنودگی ہوئی تو میں نے شیخ عبدالعزیز علیہ الرحمہ کو دیکھا وہ تشریف لا رہے ہیں اور فرمایا بیٹا رسول اللہ ﷺ تیری عیادت کے لئے تشریف لا رہے ہیں اور غالباً اس طرف سے تشریف لائیں گے جس طرف تیری چارپائی کی پابنتی ہے لہذا اپنی چارپائی کو پھیر لو تا کہ تمہارے پاؤں اس طرف نہ ہوں یہ سن کر مجھے کچھ افاقہ ہوا اور چونکہ مجھ میں گفتگو کرنے کی طاقت نہ تھی میں نے حاضرین کو اشارہ سے سمجھایا کہ میری چارپائی پھیر دو انہوں نے چارپائی

کارخ پھیرا ہی تھا کہ امت کے والی ﷺ تشریف لائے اور فرمایا کَيْفَ حَالُکَ يَا بُنَيَّ اے میرے پیارے بیٹے کیا حال ہے؟ اس ارشاد گرامی کی لذت مجھ پر ایسی غالب ہوئی کہ مجھے وجد آ گیا اور زاری و بے قراری کی عجیب حالت مجھ پر طاری ہوئی پھر مجھے میرے آقا رحمت دو عالم ﷺ نے اس طرح گود میں لیا کہ آپ کی ریش مبارک میرے سر پر تھی اور پیرا ہن مبارک میرے آنسوؤں سے تر ہو گیا پھر آہستہ آہستہ یہ حالت سکون سے بدل گئی۔ اس کے بعد میرے دل میں خیال آیا کہ مدت گزر گئی اس شوق میں کہ کہیں سے دو عالم امت کے والی ﷺ کے بال مبارک نصیب ہوں۔ کاش آج کرم ہو جائے، اگر مجھے میرے آقا ﷺ یہ دولت عطا فرمائیں۔ بس یہ خیال آنا ہی تھا کہ حبیب خدا ﷺ میرے اس خیال پر مطلع ہوئے اور آپ ﷺ نے اپنی ریش مبارک پر ہاتھ پھیرا اور دو بال مبارک مجھے عطا فرمائے پھر یہ خیال آیا کہ بیدار ہونے کے بعد یہ بال مبارک میرے پاس رہیں گے۔ اس کے بعد حبیب کبریا ﷺ نے درازی عمر اور کُلّی صحت کی بشارت دی تو مجھے اسی وقت آرام ہو گیا میں بیدار ہوا اور میں نے چراغ منگایا اور دیکھا تو وہ دونوں بال مبارک میرے ہاتھ میں نہیں تھے میں غمگین ہوا او پھر دوبارہ جناب رسالت مآب ﷺ کی طرف متوجہ ہوا پھر دیکھا کہ امت کے والی ﷺ جلوہ افروز ہیں او فرما رہے ہیں بیٹا ہوش کر! میں نے دونوں بال مبارک تیرے تکیے کے نیچے احتیاط سے رکھ دیئے ہیں وہاں سے لے لو۔ میں نے بیدار ہوتے ہی تکیے کے نیچے سے وہ دونوں موئے مبارک لیے اور ایک پاکیزہ جگہ میں نہایت تعظیم و تکریم کے ساتھ محفوظ کر لیے۔

حضرت شاہ عبدالرحیم علیہ الرحمہ فرماتے ہیں کہ:- میں نے ان مبارک بالوں کے تین کمالات دیکھے۔ (اول) یہ کہ وہ دونوں موئے مبارک آپس میں لپٹے رہتے تھے لیکن ان کے سامنے جب حضور ﷺ کی ذات مقدسہ پر درود شریف پڑھا جاتا تو وہ دونوں بال مبارک علیحدہ علیحدہ ہو کر کھڑے ہو جاتے تھے۔ (دوم) یہ کہ ایک مرتبہ تین آدمی جو کہ اس معجزہ کے منکر تھے وہ آئے اور بحث شروع کر دی کہ کیسے ہو سکتا ہے کہ خواب میں کسی کو بال عطا ہوں ان تینوں نے آزمانا چاہا مگر میں بے ادبی کے خوف سے آزمائش پر رضا مند نہ ہوا لیکن جب مناظرہ لمبا ہو گیا تو میرے عزیزوں نے وہ بال مبارک اٹھائے اور دھوپ میں لے گئے فوراً بادل نے آکر سایہ کر دیا حالانکہ دھوپ سخت تھی بادل کا موسم نہیں تھا۔ یہ دیکھ کر ان میں سے ایک نے توبہ کر لی اور وہ مان گیا کہ واقعی یہ حبیب خدا ﷺ کے ہی بال مبارک ہیں مگر دوسرے دونوں منکروں نے کہا یہ اتفاقی امر ہے دوسری بار پھر وہ بال مبارک دھوپ میں لے گئے تو فوراً بادل آیا سایہ کر دیا دوسرا منکر بھی تائب ہو گیا تیسرے نے کہا اب بھی یہ اتفاقی امر ہے

تیسری بار پھر بال مبارک دھوپ میں لے گئے تو پھر بھی فوراً بدل آیا اور سایہ کر دیا تو تیسرا بھی توبہ کر گیا اور مان گیا کہ واقعی یہ بال مبارک رسول اللہ ﷺ کے ہی ہیں۔ (سوم) یہ کہ ایک مرتبہ کچھ لوگ موئے مبارک کی زیارت کے لئے آئے، میں وہ صندوق جس میں وہ موئے مبارک تھے باہر لایا کافی لوگ جمع تھے میں نے تالا کھولنے کے لئے چابی لگائی تو تالا نہ کھلا بڑی کوشش کی مگر تالا نہ کھل سکا پھر میں نے اپنے دل کی طرف توجہ کی تو معلوم ہوا کہ ان زائرین میں فلاں شخص جنبی ہے اس پر غسل فرض ہے اس بنا پر تالا نہیں کھل رہا میں نے پردہ پوشی کرتے ہوئے سب کو کہا جاؤ اور دوبارہ طہارت کر کے آؤ جب وہ جنبی شخص مجمع سے باہر گیا تو تالا آسانی سے کھل گیا اور ہم سب نے زیارت کی۔

ان تینوں واقعات نے بھی ثابت کر دیا کہ وہ بال مبارک واقعی حبیب خدا سید الانبیاء ﷺ کے ہی بال مبارک تھے۔

نا قابل برداشت :-

پیارے بھائیو! شیطان کے لئے یہ بات ناقابل برداشت ہے کہ صحابہ اور صالحین کے طریقے پر لوگ عمل پیرا ہو جائیں اور موئے مبارک شریف کی برکتیں حاصل کر لیں اور ویسے بھی شیطان کی عین آرزو و تمنا ہے کہ لوگوں کے قلوب عظمتِ مصطفیٰ ﷺ سے خالی ہو جائیں اس بد بخت کا کام ہی راہ راست سے دور کرنا ہے۔
قرآن پاک میں ارشاد ہے کہ:

الَّذِي يُوسُوسُ فِي صُدُورِ النَّاسِ

﴿سورة الناس، آیت ۵، پ ۳۰، ع ۳۸﴾

ترجمہ: ”جو لوگوں کے دلوں میں وسوسے ڈالتا ہے“

شیطان بد بخت وسوسہ میں مبتلا کرنے کی کوشش کرتا ہے۔ حضور اکرم ﷺ کے بال مبارک کہاں سے آگئے؟ کیا کسی حدیث سے یہ ثابت ہے کہ حضور پر نور ﷺ نے اپنے موئے مبارک تقسیم فرمائے ہوں یا حضور پر نور ﷺ کی رضا موئے مبارک شریف کے فیض کو پھیلانے میں ہے۔ مزید یہ کہ نعوذ باللہ بعض اوقات تو شیطان موئے مبارک شریف کی توہین اور بے ادبی پر ابھارنے کی کوشش کرتا ہے اور صریح گستاخی کرتا ہے جس کا ذکر نہ کرنا ہی بہتر ہے۔

(الامان والحفیظ)

حضور ﷺ اپنے موئے مبارک تقسیم فرماتے تھے :-

حضرت انس بن مالک رضی اللہ عنہ فرماتے ہیں کہ حضور ﷺ (مزدلفہ سے) منیٰ میں تشریف لائے اور جمرۃ العقبہ پر کنکریاں ماریں پھر قربانی کر کے اپنی جگہ میں تشریف لائے۔

ثُمَّ دَعَا بِالْحَلَّاقِ وَنَاوَلَ الْحَالِقَ شِقَّهُ الْأَيْمَنَ فَحَلَقَهُ ثُمَّ دَعَا أَبَا طَلْحَةَ الْأَنْصَارِيَّ فَأَعْطَاهُ ثُمَّ نَاوَلَ الشَّقَّ الْأَيْسَرَ فَقَالَ احْلِقْ فَحَلَقَهُ فَأَعْطَاهُ أَبَا طَلْحَةَ فَقَالَ اقْسِمُهُ بَيْنَ النَّاسِ.

﴿بخاری و مسلم و مشکوٰۃ، ص ۲۳۲﴾

”پھر آپ ﷺ نے حجام کو بلایا اور اپنے سر مبارک کے دہنی طرف کے بال مبارک منڈوائے اور ابو طلحہ انصاری رضی اللہ عنہ کو بلا کر عطا فرمائے پھر آپ نے اپنے بائیں طرف کے بال منڈوائے اور وہ بھی ابو طلحہ رضی اللہ عنہ کو عنایت کئے اور فرمایا کہ ان تمام بالوں کو لوگوں میں تقسیم کر دو“

اس حدیث پاک سے حضور اکرم ﷺ کی کرم نوازی کا بخوبی اندازہ لگایا جاسکتا ہے کہ آپ ﷺ نے اس بات کو پسند فرمایا کہ میرے موئے مبارک کا فیض عام ہو جب ہی حکم فرمایا کہ اقْسِمُهُ بَيْنَ النَّاسِ یعنی: میرے موئے مبارک لوگوں میں تقسیم کر دو۔ عطاءے مصطفیٰ ﷺ کے قربان جائیں کہ موئے مبارک شریف کے ذریعے حق کا تعین آسان ہو گیا وہ اس طرح کہ جو موئے مبارک شریف کی عظمت کا قائل ہوگا وہی صحابہ کرام اور صالحین عظام کا راستہ اختیار کرنے والا ہوگا کیونکہ صحابہ کرام اور صالحین عظام موئے مبارک شریف سے خوب فیض یاب ہوتے تھے اور موئے مبارک کا ادب بجالاتے تھے اب ہمیں دیکھنا ہوگا کہ جو مسلمان حضور ﷺ کے موئے مبارک کی زیارت کرتے ہیں اور انکی عظمت کے قائل ہیں یقیناً یہی وہ خوش بخت جماعت ہے جو صحابہ کرام اور صالحین عظام کی راہ پر گامزن ہے۔ اور جو بد نصیب حضور ﷺ کے موئے مبارک شریف کی عظمت کا قائل نہیں اسے لرز جانا چاہیے کیونکہ حدیث پاک میں حضور ﷺ کا فرمان عبرت نشان ہے۔

مَنْ آذَى شَعْرَةً مِّنِي فَقَدْ آذَانِي وَمَنْ آذَانِي فَقَدْ آذَى اللَّهَ

﴿جامع صغیر، صفحہ ۱۵۸، البرهان، صفحہ ۱۰۲﴾

”جس نے میرے بال مبارک کو ایذا دی اس نے مجھے ایذا دی، اور جس نے مجھے ایذا دی بیشک اس نے اللہ تعالیٰ کو ایذا دی۔“

حضرت علی شیر خدا کرم اللہ وجہہ فرماتے ہیں کہ:-

سَمِعْتُ رَسُولَ اللَّهِ ﷺ وَهُوَ اخِذٌ شَعْرَةً يَقُولُ مَنْ اَذَى
شَعْرَةً مِنْ شَعْرِيْ فَالْجَنَّةُ عَلَيْهِ حَرَامٌ.

﴿جامع صغیر، صفحہ ۴۵، وکنز العمال صفحہ ۲۷۶، ج ۲﴾

”میں نے حضور ﷺ سے سنا کہ آپ اپنا ایک موئے مبارک ہاتھ میں لئے ہوئے فرما رہے تھے جس نے میرے ایک بال کو بھی اذیت پہنچائی تو اس پر جنت حرام ہے۔“

اللہ تعالیٰ ہمیں موئے مبارک شریف کی بے ادبی سے ہمیشہ کے لئے محفوظ فرمائے اور موئے مبارک شریف کی فضیلتوں اور عظمتوں والے واقعات کو حق اور سچ جاننے کی سعادت عطا فرمائے۔

19 سال قبل پیش آنے والا سچا واقعہ :-

راقم الحروف کو ۱۲ ربیع الاول شریف کو کسی کے گھر جانے کا اتفاق ہوا، انھوں نے اپنے گھر سے کسی کو ۲ یا ۳ موئے مبارک عطا کئے۔ واللہ العظیم (خدا کی قسم) جب چند سال گزرے ان موئے مبارک کی تعداد میں اضافہ ہو گیا۔ اس مشاہدے میں ناچیز تنہا نہیں بلکہ مختلف مقامات پر مختلف لوگ حضور پر نور ﷺ کا معجزہ دیکھ چکے ہیں۔ موئے مبارک شریف کی بسا اوقات لمبائی مبارک میں اضافہ ہوتا ہے اور کئی بار نورانی شاخیں علیحدہ سے جلوہ بکھیر رہی ہوتی ہیں یعنی انکی تعداد میں اضافہ ہوتا ہے۔ اور جہاں موئے مبارک جلوہ فرما ہوتے ہیں اُس مقام پر سالہا سال خوشبو محسوس ہوتی ہے۔ ان عظیم الشان معجزات کے باوجود بھی موئے مبارک کی عظمت دلوں میں قائم نہ ہو تو پھر اسے محرومی کے علاوہ کیا کہا جاسکتا ہے۔ ارشاد ربانی برحق ہے:

وَمَا تَوْفِيقِيْ اِلَّا بِاللّٰهِ

﴿سورہ ہود، آیت ۸۸، پ ۱۲، ع ۸﴾

ترجمہ: توفیق تو اللہ ہی کی طرف سے ہے۔

عاجزانہ درخواست :

اے کاش ایسا ہو جائے کہ جب ہم موئے مبارک شریف کی زیارت کے لئے قطار میں کھڑے ہوں تو سراپا ادب بن جائیں اور اگر ممکن ہو تو قطار میں سب سے آخر میں کھڑے ہو جائیں تاکہ جتنی تاخیر سے ہم زیارت کریں اتنی دیر موئے مبارک شریف کے حسین تصور میں گم ہو جائیں اور درود و سلام کا نذرانہ پیش کرتے رہیں۔ موئے مبارک شریف کی زیارت سے قبل اپنے گناہوں کو یاد کر کے گڑ گڑا کر دل ہی دل میں اللہ تعالیٰ سے معافی طلب کریں اسی ضمن میں عاجزانہ درخواست ہے کہ آنکھوں کو حرام دیکھنے سے محفوظ کرنے کا ارادہ کر لیجئے ان شاء اللہ عزوجل اس ارادہ کی خوب برکتیں ظاہر ہوں گی اور کوئی بعید نہیں کہ ادب مصطفیٰ ﷺ کے صدقے نزع کے وقت حضور پر نور ﷺ کا دیدار نصیب ہو جائے۔ آمین



بِسْمِ اللَّهِ الرَّحْمَنِ الرَّحِيمِ



شہر کراچی میں نور قرآن کی بھاریں

نصیب چمکائیے!
تھوڑے سے وقت
کی قربانی دیجئے

آسان ترجمہ مدلل تفسیر

ملٹی میڈیا پروجیکٹر کا استعمال

نور قرآن سے منور ہو جائیے

مفتی محمد آصف عبداللہ قادری
عالم دین ممتاز

ہر اتوار بعد نمازِ ظہر دوپہر 2:00 بجے تا 2:45 بجے تک بمقام جامع مسجد گلفشاں، ایف، بی ایریا، کریم آباد، کراچی۔
ہر پیر رات 9:30 بجے تا 11:00 بجے تک بمقام جامع مسجد نور، علی آباد، بلاک 3، کریم آباد، کراچی۔

ختم قادریہ شریف

اپنی پریشانیوں اور مشکلات کے حل کیلئے ضرور تشریف لائیں

پرنور محفل ہر اتوار بعد نمازِ ظہر فوراً (ظہر 1:30 بجے ہے) بمقام جامع مسجد میمن، صدیق آباد، کریم آباد، کراچی۔

ماہانہ درس قرآن

ہر انگریزی مہینے کی چوتھی اتوار بعد نمازِ عشاء فوراً بمقام جامع مسجد گلفشاں، فیڈرل بی ایریا، کریم آباد، کراچی۔

(بیان: حضرت علامہ مفتی محمد آصف عبداللہ قادری صاحب)

یہ تمام پروگرام آپ www.gulfishanmasjid.net پر براہ راست (live) بھی سن سکتے ہیں